



கலைஞர்
103
1924 - 2024

முரசொலி

Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com



தொடக்கம் : 10.8.1942 - முரசு : 84 - ஒலி : 292 - திருவள்ளூர் ஆண்டு 2057 - வைகாசி 20 - புதன்கிழமை 03 ஜூன் 2026 - மதுரை 28 பக்கங்கள் Established: 10.8.1942 - Volume: 84 - Issue 292: Thiruvalluvar Year - 2057 - Vaikasi 20 - Wednesday 03 June 2026 - Madurai 28 Pages ₹ 5.00

தமிழர்களின் நெஞ்சமெல்லாம் நீக்கமற நிறைந்திருக்கும்

முத்தமிழறிஞர் கலைஞர் 103-ஆவது பிறந்தநாள்!

இன்று தமிழ்நாடெங்கும் கழகத்தினர், பொதுமக்கள் எழுச்சிமிகு கொண்டாட்டம்!

சென்னை, ஜூன் 3 - தமிழர்களின் நெஞ்சமெல்லாம் நீக்கமற நிறைந்திருக்கும் நவீன தமிழ்நாட்டின் சிற்பி முத்தமிழறிஞர் கலைஞர் அவர்களின் 103-ஆவது பிறந்தநாள் - 'செம்மொழி நாள்' இன்று (ஜூன் 3). இந்நாளையாடடி தமிழ் நாடெங்கும் கழகத்தினர், பொதுமக்கள் ஏழை எளியோருக்கு நலஉதவிகள் வழங்கி எழுச்சியுடன் கொண்டாட்டுகின்றனர்.

முத்தமிழறிஞர் கலைஞர் அவர்கள் ஜூன் திங்கள் 3ஆம் நாள். இன்றைய திருவாளர் மாவட்டம் திருக்குவளை கிராமத்தில் ஒரு எளிய விவசாயக் குடும்பத்தில் பிறந்தவர். இளம் சிறு பருவத்திலேயே சீர்திருத்தக் கருத்துகள் அவர் நெஞ்சில் வளரத் தொடங்கின. அவற்றின் அடிப்படையில் பள்ளிப் பருவத்திலேயே 'முரசொலி' கையெழுத்து ஏடாகவும், பின்னர் மாத வார ஏடாகவும், நாளேடாகவும் வளர்ந்து இன்றும் பத்திரிகை உலகில் ஓர் சிறந்த ஆயுதமாகப் பயன்படுகிறது. முத்தமிழறிஞர் கலைஞர் அவர்கள் தந்தை பெரியார், பேரறிஞர் அண்ணா ஆகியோரைச் சந்தித்தபின், அவர்களுடைய கொள்கைகளை இதயத்தில் ஏந்தி, அவற்றை தம்வாழ்நாள் முழுவதும் பரப்பி அவ்வழியில் இறுதிவரை வாழ்ந்தவர்.

தமிழ்நாட்டை

உயர்த்தியவர் கலைஞர்!

1957 ஆம் ஆண்டு குளித்தலைச் சட்ட மன்ற உறுப்பினராகத் தேர்வு செய்யப்பட்டு, 2016 ஆம் ஆண்டு வரை தொடர்ச்சியாக 13 முறை சட்ட மன்ற உறுப்பினராக வெற்றி பெற்று வரலாற்றுச் சாதனை படைத்தவர். பேரறிஞர் அண்ணா அவர்களின் மறைவுக்குப் பின்பு, 1969 ஆம் ஆண்டு தமிழ்நாடு முதலமைச்சராகப் பதவியேற்றார். இதனைத் தொடர்ந்து, 1971, 1989, 1996, 2006ஆம் ஆண்டுகளில் தமிழ்நாட்டின் முதலமைச்சராகப் பணியாற்றி பல எண்ணற்ற நலத்திட்டங்களை தமிழக மக்களுக்கு வழங்கிச் சிறப்பு செய்தவர்.

முத்தமிழறிஞர் கலைஞர் அவர்கள் தமிழ்நாட்டில் 5 முறை முதலமைச்சராகப் பொறுப்பேற்ற காலத்தில் ஏழை எளிய மக்கள் கல்வி, அறிவியல், சமூக பொருளாதாரத்தில் முன்னேற்றம் பெற்றிட எண்ணற்ற சிறப்பான சமூக நலத்திட்டங்களைத்



திறம்படச் செயல்படுத்தி, இந்தியாவிலுள்ள மாநிலங்களுக்கெல்லாம் முன்னோடி மாநிலமாக தமிழ்நாட்டை உயர்த்தினார்.

எண்ணற்ற திட்டங்களை தீட்டியவர்!

முத்தமிழறிஞர் கலைஞர் அவர்களின் ஆட்சிக் காலத்தில் குடிசைப் பகுதி மாற்று வாரியம், பேருந்துகள் நாட்டுடைமை, விவசாயிகளுக்கு இலவச மின்சாரம், பெண்களுக்கு சொத்துரிமை, உழவர் சந்தை, வருமுன் காப்போம் திட்டம், நமக்கு நாமே திட்டம், மூவலூர் இராமாமிர்தம் திருமண உதவித் திட்டம், அண்ணா மறுமலர்ச்சித் திட்டம், பெரியார் நினைவு சமத்துவபுரம், அனைத்துச் சாதியினரும் அர்ச்சுகர் ஆகலாம் போன்ற எண்ணற்ற திட்டங்களை அறிவித்துச் செயல்படுத்தினார்.

தந்தை பெரியார், அறிஞர் அண்ணாவால் புகழப்பட்டவர்!

புகுத்தறிவு பகலவன் தந்தை பெரியார் அவர்களால் 'கலைஞர் அவர்களை அறிவில் சிறந்தவர்' என்றும், 'நிருவாகத்தில் சிறந்தவர்' என்றும் பொதுத் தொண்டுக்காக தியாகம் செய்வதில் சிறந்தவர்' என்றும், பாராட்டப் பெற்றவர். பேரறிஞர் அண்ணா அவர்கள் 'தண்டவாளத்தில் தலைவைத்துப் படு' என்று சொன்னாலும்,

'அமைச்சர் பதவி ஏற்றுக் கொள்' என்று சொன்னாலும் இரண்டையும் ஒன்றாகக் கருதுபவர் என் தம்பி கருணாநிதி. 'என் தம்பி பாளையங்கோட்டை தனிமைச் சிறையில் அடைக்கப்பட்டிருக்கும் இடம்தான் நான் யாத்திரை செல்லும் தலம் என்று கூறினார்.

முத்தமிழறிஞர் கலைஞர் அவர்கள் ஆட்சியைப் பற்றிக் குறிப்பிடும் போது ஆட்சிப்பணி என்பது, இடையில் வரும் போகும் என்றும் என் எழுத்துப் பணி, எனது செங்கோல்; என்றைக்கும் என்னிடமிருந்து எவராலும் பறிக்க முடியாது; என்றைக்கும் நிலையானது என்றும் குறிப்பிட்டார்.

கலைத்துறையில் கலைஞர்!

முத்தமிழறிஞர் கலைஞர் அவர்கள் கலைத்துறையில் ஆற்றியுள்ள பணிகள் அளவில்லாதவை. 75க்கும் மேற்பட்ட திரைப்படங்களுக்குக் கதை, வசனம் எழுதியுள்ளார். பல்வேறு நாவல்கள், நாடகங்கள், சிறுகதைகள், கவிதைத் தொகுப்புகள், உரைநூல்கள், கட்டுரைகள் எழுதிச் சாதனைகள் படைத்தார். முக்கியமாக, திருக்குறள் உரை, சங்கத் தமிழ், தொல்காப்பியப் பூங்கா, இலக்கியப் படைப்புகள், குறள் ஓவியம், சிலப்பதிகாரம், நாடகக் காப்பியம், பூம்புகார், தாய் ஆகியவை குறிப்பிடத்தக்கவை.

கலைஞர் நூல்கள் நாட்டுடைமை!

தனது வாழ்க்கை வரலாற்றைத் தமிழக மக்கள் அறியும் வகையில் "நெஞ்சுக்கு நீதி" என்ற தலைப்பில் முரசொலி மற்றும் குங்குமம் இதழ்களில் தொடர்கட்டுரையாக எழுதினார். பின்னர், அவை "நெஞ்சுக்கு நீதி" ஆறு பாகங்கள் கொண்ட நூலாக வெளியிடப்பட்டுள்ளது. இவையனைத்தும் கடந்த ஆட்சியில் முதலமைச்சராக இருந்த கழகத் தலைவர் மு.க.ஸ்டாலின் அவர்களால் அரசுடைமையாக்கப்பட்டுள்ளன.

முத்தமிழறிஞர் கலைஞர் அவர்கள் தமது பொதுவாழ்வில் தந்தை பெரியார், பேரறிஞர் அண்ணா ஆகியோர் வழியில் அயராது உழைத்து ஆற்றியுள்ள தொண்டுகள் ஏராளம். தமிழ்ச் சமுதாயத்தின் உரிமைகளை நிலைநாட்ட அரும்பாடுபட்டார். தீண்டாமையின் விளைவாகச் சமுதாயத்தில் நீடிக்கும் கொடுமைகள் ஒழிக்கப்பட வேண்டும் என்றும், வறுமை மற்றும் வேலையில்லாத தீண்டாட்டத்தினால் பாதிக்கப்படும் நாட்டு மக்கள் நல்வாழ்வு பெற வழிவகை செய்ய வேண்டும் என்றும், பெண்ணுரிமை பாதுகாக்கப்பட வேண்டும் என்றும் அயராது பாடுபட்டவர் முத்தமிழறிஞர் கலைஞர் அவர்கள்.

ஓய்வுற்ற வழிகாட்டி கலைஞர்!

முத்தமிழறிஞர் கலைஞர் அவர்களின் கலை, இலக்கிய, அரசியல் வாழ்க்கை வரலாற்றினைப் பொதுமக்கள் அறிந்திடும் வகையில், முத்தமிழறிஞர் கலைஞர் அவர்களின் நினைவிடம் சென்னை, மெரினா கடற்கரை, காமராசர் சாலையில் மிகச் சிறப்பான முறையில் அமைக்கப்பட்டு, 26.2.2024 அன்று கடந்த கழக ஆட்சியின்போது முதலமைச்சராக இருந்த கழகத் தலைவர் மு.க.ஸ்டாலின் அவர்களால் திறந்து வைக்கப்பட்டுள்ளது.

மேலும், முத்தமிழறிஞர் கலைஞர் அவர்களின் நினைவிடத்தின் அருகில் கீழ்த்தளத்தில் டிஜிட்டல் முறையில் அமைக்கப்பட்டுள்ள கலைஞர் உலக அருங்காட்சியகத்தினை நாள் தோறும் பொதுமக்கள் பார்வையிட்டு வருகின்றனர்.

ஜூன் 3 - செம்மொழி நாள்!

முத்தமிழறிஞர் கலைஞர் அவர்

கள் வாழும்போது வரலாறாகவும், மறைந்தும் தமிழ்நாட்டு மக்களின் மனங்களில் நிலைத்து வாழ்கின்ற அவரது புகழ்க்குப் பெருமை சேர்க்கின்ற வகையிலும், முத்தமிழறிஞர் கலைஞர் அவர்களின் பிறந்த ஜூன் 3ஆம் நாள் "செம்மொழி நாள்" எனக் கடந்த கழக ஆட்சியின்போது தமிழ்நாடு அரசினால் அறிவித்து ஆணை வெளியிடப்பட்டுள்ளது.

80 ஆண்டுகால பொது வாழ்க்கை!

இப்படி பார்போற்றும் வகையில் தனது 14ஆம் அகவை முதல் 94ஆம் அகவை வரையில் சுமார் 80 ஆண்டுகாலம் மக்கள் பணிக்காகவே தனது வாழ்நாள் முழுவதும் அர்ப்பணித்தவர். அப்பேற்பட்ட முத்தமிழறிஞர் கலைஞர் அவர்களின் 103 ஆவது பிறந்த நாள் இன்று.

கலைஞர் திருவுருவச் சிலைக்கு கழகத் தலைவர் மு.க.ஸ்டாலின் மரியாதை!

முத்தமிழறிஞர் கலைஞர் அவர்களின் 103 ஆவது பிறந்த நாளை முன்னிட்டு கழகத் தலைவர் மு.க.ஸ்டாலின் அவர்கள் கலைஞர் அவர்களின் நினைவிடத்தில் மலர் வளையம் வைத்து மரியாதை செலுத்துவதுடன் அவரது திருவுருவச் சிலை, திருவுருவப் படத்திற்கு மலர் தூவி வணங்கி மரியாதை செலுத்துகிறார். மேலும் ஏழை, எளியோருக்கு நலஉதவிகள் வழங்கிச் சிறப்பிக்கிறார்.

அதேபோன்று கழகத் தலைவர் மு.க.ஸ்டாலின் அவர்களின் அறிவுறுத்தலின்படி இன்று தமிழ்நாடு முழுவதும் மட்டுமின்றி உலகத் தமிழர்கள் அனைவரின் திருநாளாக முத்தமிழறிஞர் கலைஞர் அவர்களின் பிறந்த நாள் கொண்டாடப்படுகிறது.

முத்தமிழறிஞர் கலைஞர் அவர்களின் பிறந்தநாளை முன்னிட்டு தமிழ்நாடு முழுவதும் ஆங்காங்கு உள்ள அவரது திருவுருவச் சிலைக்கு மாலை அணிவித்தும் திருவுருவப் படத்திற்கு மலர் தூவியும் மரியாதை செலுத்துவதுடன், நலிவுற்ற ஏழை, எளிய நிலையில் உள்ள அனைவருக்கும் நலத்திட்ட உதவிகள் வழங்கி கழகத்தினர் குறிப்பாக தமிழர்கள் அனைவரும் எழுச்சியுடன் இன்று மட்டுமின்றி இந்த மாதம் முழுவதும் கொண்டாடுகின்றனர்.